

कौन हो तुम, ओ तितली रानी



अदिति/Introduction

रंग-बिरंगी तितली किसे अच्छी नहीं लगती। जितनी अनोखी तितली की संरचना है, उतनी ही रोचक और अद्भुत उसके विकास की प्रक्रिया है। यही नहीं, बल्कि इस नन्हें-से खूबसूरत जीव में कई सारी ऐसी खूबियाँ भी हैं, जो हमें चकित कर देती हैं। पाठ में तितली के विकास के चरणों के बारे में बताया गया है। तितली फूलों पर अपने अंडे देती है, जिनमें से कीट जैसा कैटरपिलर लार्वा निकलता है। एक कड़े खोल प्यूपा के अंदर विकसित होते हुए नन्हें तितली उससे बाहर निकलती है।

हैलो! इतनी रंग-बिरंगी,
सुंदर और **आकर्षक**-सी
तुम कौन हो?

मैं तितली हूँ। इधर-उधर उड़ने
वाली, मैं रंग-बिरंगी, मैं मतवाली।

बोध/Conceptual Understanding

- बालक सुंदर और आकर्षक-सी किसे कह रहा है?
- तितली अपने आप को कैसे रंग की बता रही है?

शब्दार्थ

आकर्षक - रोचक, सुंदर, लुभावना

शिक्षण संकेत

छात्रों को तितली जैसे अन्य कुछ छोटे-छोटे जीवों के बारे में भी जानकारी दें।

अधिगम उद्देश्य/प्रतिफल

- प्राकृतिक सुंदरता को देखने के नए दृष्टिकोण का विकास होगा।
- तितली के जीवन चक्र के चरणों के साथ-साथ अन्य ज्ञानप्रद सीखें।
- आसपास के वातावरण व प्रकृति के अन्य जीवों से परिचय कर सकेंगे।

अरे वाह ! लेकिन ये तो बताओ दोस्त,
तुम एक फूल से दूसरे फूल पर क्यों
मँडराती रहती हो ?

अपने भोजन के लिए मित्र ! मैं फूलों
का रस चूसती हूँ, वही मेरा भोजन है।

शब्दार्थ

मँडराती - चारों ओर घूमना

अच्छा ! तो क्या तुम हमारी तरह ठोस
भोजन नहीं करती हो ?

नहीं, हम केवल फूलों का रस पीती
हैं, इसीलिए एक फूल से दूसरे फूल
तक उड़ते हैं।

बोध/Conceptual Understanding

- तितली फूलों का रस क्यों पीती है ?
- तितली हमारी तरह कैसा भोजन नहीं करती है ?

अच्छा, पर एक बात बताओ, तुम फूलों का रस चूसती कैसे हो?

मेरे मुँह में घड़ी की स्प्रिंग की तरह प्रोवोसिस नामक **खोखली** लंबी **सूँड़नुमा** जीभ होती है, जिससे मैं फूलों का रस चूसती हूँ।

बोध/Conceptual Understanding

- तितली के मुँह में कैसी खोखली जीभ होती है, जिससे वह फूलों का रस चूसती है?
- तितली ने अपने अंडे किस पर दिए थे?

ये तो बड़ी अनोखी जानकारी है। वैसे मैंने तुम्हें पत्तों पर बैठे भी देखा है। क्या तुम पत्तों का रस भी चूसती हो?

अरे नहीं दोस्त! मैंने पत्तों पर अपने अंडे दिए थे, जिनमें से छोटे-छोटे कीट-जैसे मेरे बच्चे निकलेंगे।

शब्दार्थ

खोखली - जिसके भीतर कुछ भी न हो **सूँड़नुमा** - सूँड़ के जैसा

तो क्या उन्हें भी हम
तितली ही कहकर
पुकारेंगे ?

नहीं, इन्हें कैटरपिलर लार्वा कहा जाता है। ये पौधों की पत्तियाँ
खाकर बड़े होते हैं। इस लार्वा के चारों तरफ़ एक कड़ा **खोल** बन
जाता है, जिसे प्यूपा कहते हैं। कुछ समय बाद इसी प्यूपा के अंदर
से एक छोटी-सी तितली बाहर निकलती है।



बोध/Conceptual Understanding

- तितली के बच्चों को क्या कहा जाता है ?
- तितली के कितने जोड़ी पंख होते हैं ?

अरे वाह ! तुम्हारे इन बच्चों को देखकर तो कोई कह ही
नहीं सकता कि ये इतने सुंदर बन जाएँगे। अच्छा दोस्त !
तुम्हारे तो दो जोड़ी पंख होते हैं, तो पैर कितने होते हैं ?

मेरे शरीर के तीन मुख्य भाग होते हैं-
सिर, **वक्ष** और **उदर**। इसी तरह मेरे
तीन जोड़ी जुड़े हुए पैर होते हैं।



शब्दार्थ

खोल - किसी चीज़ का बाहरी आवरण या कवच **वक्ष** - छाती, सीना **उदर** - पेट

सब तो बताया तुमने, पर अपने सिर पर इस एंटीना के बारे में भी तो बताओ।

यह एंटीना मुझे वस्तुओं की गंध का पता लगाने में मदद करता है।

बोध/Conceptual Understanding

- बालक यहाँ तितली के सिर पर लगी किस चीज़ के बारे में पूछ रहा है ?
- बालक ने तितली के दिमाग के बारे में क्या सुना है ?

इसका मतलब तुम्हारे अंदर सूँघने की **क्षमता** भी है। मैंने तो यह भी सुना है कि तुम्हारा दिमाग भी बहुत तेज़ होता है।

हाँ, यह सच है। हमारे अंदर देखने, सूँघने, स्वाद चखने और उड़ने के अलावा जगह को पहचानने की भी **अद्भुत** क्षमता होती है।

शब्दार्थ

क्षमता - सामर्थ्य **अद्भुत** - आश्चर्यजनक, अनोखा

यह तो कमाल की बात है। वैसे इतने गुणों वाली तुम तितलियों का **औसत** जीवन कितना होता है?

आमतौर पर हम दो से तीन सप्ताह जीवित रहते हैं, पर मेरी कुछ बहनों का जीवन इससे भी ज़्यादा होता है।

बोध/Conceptual Understanding

- तितलियों का औसत जीवनकाल कितना होता है?
- दुनिया की सबसे बड़ी तितली कौन-सी है और?

अब तुमसे विदा लेने से पहले एक और अनोखी जानकारी देती चलूँ। दुनिया की सबसे बड़ी तितली जायंट बर्डविंग है। इस तितली के पंखों का फैलाव 12 इंच से भी अधिक होता है।

आज तुमसे मिलकर बहुत अच्छा लगा तितली दोस्त! तुमने अपने बारे में जो जानकारियाँ दीं, उनके लिए बहुत-बहुत **धन्यवाद**। विदा दोस्त, फिर मिलेंगे!

शब्दार्थ

औसत - साधारण **धन्यवाद** - एक औपचारिक हार्दिक कथन, शुक्रिया

तितली- मुझे भी बहुत अच्छा लगा मेरे नन्हें मित्र।
अलविदा! फिर जरूर मिलेंगे दोस्त!



रंग-बिरंगी प्यारी तितली,
फूलों से भी न्यारी तितली।
परी देश की राजकुमारी,
दूर देश से आई तितली।
यहाँ-वहाँ उड़ जाती तितली,
हाथ न मेरे आती तितली।
देखो-देखो प्यारी तितली,
सबके मन को भाती तितली।



जीवन मूल्य

बदलाव ही जीवन है। कुछ बदलाव हमारे जीवन को और बेहतर ही बनाते हैं।



अभ्यास (Practice)

(श्रवण, वाचन, पठन, लेखन पर आधारित)

(Based on Listening, Speaking, Reading, Writing Skills)



मेरे मुख से

(Listening and Speaking skill/श्रवण एवं वाचन कौशल)

श्रुतलेख/उच्चारण अभ्यास

(Oral Expressions/मौखिक अभिव्यक्ति)

निम्नलिखित शब्दों का सही उच्चारण कीजिए और उन्हें ध्यान से सुनकर सही-सही लिखिए—

मँडराती, खोखली, पत्तियाँ, औसत, वक्ष, धन्यवाद, आकर्षक, अद्भुत

निम्नलिखित प्रश्नों के मौखिक उत्तर दीजिए—

1. तितली के विकास की प्रक्रिया कैसी होती है?
2. तितली एक फूल से दूसरे फूल पर क्यों मँडराती है?
3. कैटरपिलर लार्वा क्या खाकर बड़े होते हैं?

4. तितली के सिर पर बना एंटीना उसके किस काम आता है ?
5. तितली की औसत आयु कितनी होती है ?



मेरी कलम से

(Writing and Reading skill/लेखन एवं पठन कौशल)

निम्नलिखित प्रश्नों के उत्तर अधिकतम दो वाक्यों में लिखिए।

(Written Expressions/लेखन अभिव्यक्ति)

1. तितली का मुख्य भोजन क्या है ?
2. प्रोवोसिस क्या है यह तितली की सहायता कैसे करता है ?
3. दुनिया की सबसे बड़ी तितली का नाम क्या है, उसके पंखों का फैलाव कितना होता है ?
4. तितली में कौन-कौन सी अद्भुत क्षमताएँ होती हैं ?

दीर्घ उत्तरीय प्रश्न

(VBQ/मूल्यपरक प्रश्न)

5. तितली का विकास कई चरणों में होता है कैसे ? सोचकर लिखिए।

दिए गए प्रश्नों के लिए सही विकल्प चुनिए—

(MCQs/बहुविकल्पीय प्रश्न)

1. तितली बुद्धिमान होती है क्योंकि उसमें क्षमता होती है—

(क) गंध सूँघने की	☐	(ख) स्वाद चखने की	☐
(ग) जगह को पहचानने की	☐	(घ) उपर्युक्त सभी	☐
2. तितली फूलों का रस कैसे चूसती है ?

(क) प्यूपा की सहायता से	☐	(ख) पंखों की सहायता से	☐
(ग) प्रोवोसिस नामक सूँडनुमा जीभ से	☐	(घ) मुँह से	☐



भाषा के रंग

(Language skill/भाषायी कौशल)

1. सही शब्द चुनकर रिक्त स्थान में भरिए -

- (क) रंग-बिरंगी तितली किसे नहीं लगती।
- (ख) मैं फूलों का रस हूँ, वही मेरा है।
- (ग) इस लार्वा के चारों तरफ़ एक कड़ा बन जाता है, जिसे कहते हैं।
- (घ) तितली के जुड़े हुए पैर होते हैं।

तीन जोड़ी, अच्छी,
खोल, प्यूपा,
चूसती, भोजन

2. सही वर्ण पर अनुस्वार (ँ) और अनुनासिक (ँ) लगाकर शब्द पूरे कीजिए—

सूड़		पत्तिया	
पख		तितलियो	
सूघना		एटीना	
फूलो		वस्तुए	

3. शब्द का उचित अर्थ से मिलान कीजिए, एक उदाहरण आपके लिए किया गया है—

खोल	सामर्थ्य
उदर	घूमना
वक्ष	आवरण
क्षमता	छाती
मँडराना	पेट

4. दिए गए शब्दों के दो-दो समान अर्थ वाले शब्द चुनकर लिखिए—


पुष्प, खुशबू, सुमन, सुंदर, अजूबा, विचित्र, महक, जग, संसार, मित्र, सखा, आकर्षक

खूबसूरत -	अनोखी -
सुगंध -	दोस्त -
फूल -	दुनिया -

तत्सम शब्द— जिन शब्दों को संस्कृत से बिना किसी परिवर्तन के यथावत ले लिया जाता है, उन्हें तत्सम शब्द कहते हैं।

5. नीचे दिए विकल्पों में से दो सही तत्सम शब्दों का चयन करें—

खेत	करम	शत	ब्यौरा
माह	नियति	मन	तेज़ी



कुछ करके सीखें

(Let us do and learn)

1. चित्र में रंग भरकर उसका वर्णन अपने शब्दों में कीजिए।



2. रंग-बिरंगी उड़ती तितलियों को देखकर आपका मन नहीं करता कि आप उनके साथ पकड़म पकड़ाई का खेल खेलो और उसके बारे में ऐसी ही जानकारी का अनुभव करो। तितली को देखकर आपके व आपके परिवार के सदस्यों के मन में आने वाले भावों को जानों और अपने अनुभव लिखो।



खोजबीन/खोज कर जानें

तितली कौन-से वर्ग का जीव है और तितली की कितनी प्रजातियाँ पाई जाती हैं? अपने बड़ों व इंटरनेट की सहायता से यह जानकारी एकत्रित कीजिए। प्राप्त जानकारी को कक्षा में अपने सहपाठियों के साथ बाँटो।



दिमाग के घोड़े दौड़ाओ

आपने पहेलियों के बारे में तो अवश्य सुना होगा। अगर नहीं तो पता करके अपने साथियों को बताओ और नीचे दी गई पहेली को सुलझाओ—

एक कमरे में चालीस चोर, सबका मुँह है काला,
पूँछ पकड़कर रगड़ दो, कर दे जग में उजाला।



खुद की परख

Self assessment (Emotional Development)

इस पाठ को आपने पढ़ा। अब ज़रा बताओ कि तितली के बारे में जानकारी प्राप्त करके आपको कैसा महसूस हुआ? नीचे दिए गए अनुभवों में से एक या अधिक का अपने हिसाब से चुनाव करो—

- | | | | |
|--------------|--------------------------|------------------|--------------------------|
| • मज़ा आया | ☐ | • अच्छी नहीं लगी | ☐ |
| • बोरियत हुई | ☐ | • ठीक-ठाक लगी | ☐ |



भारत के रोचक तथ्य

(Knowledge of India)

सूँड हिलाता, निर्भीक चाल से गुजरता हाथी देखना बच्चों को बहुत प्रिय होता है। हाथी ज़मीन पर पाया जाने वाला सबसे बड़ा जीव है। इस विशालकाय जीव की औसत आयु पचास से सत्तर वर्ष होती है। जन्म के समय हाथी का बच्चा लगभग 104 किलो का होता है। हाथी मुख्य रूप से अफ्रीका और एशिया महाद्वीपों में पाया जाता है। दुनियाभर में हाथी-दाँत पर नक्काशी की हुई वस्तुएँ बहुत महँगी कीमत पर बिकती हैं। इसके कारण हर वर्ष चोरी-छुपे बड़ी संख्या में हाथियों का शिकार हो जाता है।

